

दिनांक : 16.07.2025

समय : 07.10AM

प्रादेशिक समाचार  
आकाशवाणी, भोपाल  
प्रातःकालीन समाचार

मुख्यसमाचार

- प्रधानमंत्री नरेंद्र मोदी ने कहा- कौशल भारत-कुशल भारत पहल से असंख्य लोगों को हुआ लाभ।
- प्रदेश में निवेश सृजन के लिए मुख्यमंत्री डॉ. मोहन यादव पहुंचे स्पेन।
- प्रदेश के आधे से अधिक जिलों में आज गरज-चमक के साथ बौछारें पड़ने का अनुमान। कुछ जिलों में बाढ़ का खतरा।
- भारत की अंडर-20 महिला फुटबाल टीम आज उज्बेकिस्तान के साथ दूसरा और अंतिम मर्ची खेलेगी।

प्रधानमंत्री - कौशल भारत-कुशल भारत

कौशल भारत-कुशल भारत पहल से असंख्य लोगों को लाभ हुआ है। इस मिशन ने नये अवसर सृजित किये हैं और लोगों को सशक्त बनाया है। यह बातें प्रधानमंत्री नरेन्द्र मोदी ने एक सोशल मीडिया पोस्ट की प्रतिक्रिया में कहीं। केन्द्रीय मंत्री जयंत चौधरी की पोस्ट पर प्रतिक्रिया देते हुए श्री मोदी ने कहा कि इस मिशन के दस वर्ष पूरे होने पर सरकार कौशल संपन्न और स्वावलंबी युवा शक्ति के निर्माण के लिये प्रतिबद्ध है। प्रधानमंत्री ने कहा कि यह मिशन विकसित भारत के लक्ष्य के अनुरूप युवाओं को नए कौशल और विश्व के सर्वोत्तम अभ्यासों से सशक्त करने का संकल्प मजबूत कर रहा है।

## केंद्रीय मंत्री गडकरी

केंद्रीय सड़क परिवहन और राजमार्ग मंत्री नितिन गडकरी ने कल उद्योग जगत के हितधारकों से कॉर्पोरेट सामाजिक उत्तरदायित्व-सीएसआर गतिविधियों को बढ़ाने के लिए सामाजिक-आर्थिक ऑडिट करने का आग्रह किया। नई दिल्ली में 12वें राष्ट्रीय सीएसआर शिखर सम्मेलन और सीएसआर टाइम्स पुरस्कार 2025 समारोह को संबोधित करते हुए श्री गडकरी ने कहा

## मुख्यमंत्री - स्पेन प्रवास

प्रदेश में निवेश के माध्यम से औद्योगिक विकास और रोजगार सृजन की दिशा में सतत् रूप से प्रयासरत् मुख्यमंत्री डॉ. मोहन यादव दो देशों की आधिकारिक दौरे पर हैं। श्री यादव दुबई से रवाना होकर देर रात स्पेन की राजधानी मड्रिड पहुंचे, जहां वे 19 जुलाई 2025 तक स्पेन के आधिकारिक दौरे पर रहेंगे। श्री यादव मड्रिड में आयोजित “इन्वेस्ट इन मध्यप्रदेश” बिजनेस फोरम को संबोधित करेंगे। स्पेन प्रवास के प्रथम दिन 16 जुलाई की शुरुआत मुख्यमंत्री डॉ. यादव से भारत के राजदूत श्री दिनेश के. पटनायक शिष्टाचार भेंट करेंगे। इसके बाद वे “इन्वेस्ट इन मध्यप्रदेश” बिजनेस फोरम में मुख्य अतिथि के रूप में शामिल होंगे। बिजनेस फोरम की शुरुआत मध्यप्रदेश शासन के सचिव एवं मुख्यमंत्री के सचिव श्री इलच्छाराजा टी. के स्वागत भाषण से होगी। स्पेन-इंडिया काउंसिल फाउंडेशन के अध्यक्ष श्री जुआन इग्नासियो एंत्रेकानालेस भी फोरम को संबोधित करेंगे।

## पिंक टॉयलेट

प्रदेश में नगरीय क्षेत्रों में सार्वजनिक स्थलों पर महिलाओं को सार्वजनिक शौचालय की सुविधा उपलब्ध कराने के उद्देश्य से मिशन पिंक टॉयलेट प्रारंभ किया गया है। स्वच्छ भारत मिशन के अंतर्गत 183 नगरीय निकायों में 218 पिंक शौचालय संचालित हो रहे हैं। नगरीय प्रशासन एवं विकास विभाग ने इस मिशन में 100 करोड़ रुपये के निवेश की कार्ययोजना तय की है। मिशन के माध्यम से प्रदेश के सभी निकायों में मिशन पिंक टॉयलेट तय किये जायेंगे।

ओंकारेश्वर मंदिर ऑनलाइन

ओंकारेश्वर ज्योतिर्लिंग मंदिर की व्यवस्थाओं को लगातार अपडेट किया जा रहा है। “ई-आराधना” और “शीघ्र दर्शन” की ऑनलाइन सुविधा से श्रद्धालुओं को काफी राहत मिली है। और मंदिर प्रबंधन की आय में भी लगातार वृद्धि हुई है। कलेक्टर ऋषव गुप्ता ने बताया कि ओंकारेश्वर मंदिर ट्रस्ट द्वारा वेबसाइट के माध्यम से श्रद्धालुगण अब अपने घर बैठे ही ई-आराधना के माध्यम से सभी तरह के पूजन में शामिल हो सकते हैं। एसडीएम पुनासा श्री शिवम प्रजापति ने बताया कि श्रावण मास के पहले सोमवार को शीघ्र दर्शन के लिए 300 रुपए प्रति टिकट के मान से कुल 2925 ऑनलाइन टिकट की बुकिंग से 8.77 लाख रुपए की आय मंदिर प्रबंधन को हुई है। इसके अलावा ओंकारेश्वर के विश्रामालय में रुकने हेतु अब तक 129 श्रद्धालु ऑनलाइन सुविधा का लाभ उठा चुके हैं।

### स्वास्थ्य मंत्रालय-स्ट्रीट फूड

स्वास्थ्य मंत्रालय ने उन खबरों का खंडन किया है कि मंत्रालय ने समोसा, जलेबी और लड्डू जैसी खाद्य पदार्थों पर स्वास्थ्य संबंधी चेतावनी का लेबल लगाए जाने का निर्देश दिया है। मंत्रालय ने कहा कि मीडिया और सोशल मीडिया में आ रही इस तरह की खबरें पूरी तरह बेबुनियाद और भ्रामक हैं। मंत्रालय ने कहा कि कार्यस्थलों पर खाद्य पदार्थों का स्वस्थ विकल्प अपनाने के बारे में अलग से परामर्श जारी किया गया था। जिसमें वसा और अत्यधिक चीनी से होने वाले नुकसान के प्रति जागरूकता लाने के लिए कन्टीन, कफ़्टेरिया और बहक कक्ष में बोर्ड लगाने को कहा गया था। इसका उद्देश्य देश में मोटापे की बढ़ती समस्या के प्रति सचेत करना था। इसका लक्ष्य देश में स्ट्रीट फूड की समृद्ध परंपरा को नुकसान पहुंचाना नहीं है।

### आधार अपडेट

भारतीय विशिष्ट पहचान प्राधिकरण ने अभिवावकों से सात वर्ष की आयु से अधिक के बच्चों का अनिवार्य बायोमेट्रिक अद्यतन कराने को कहा है। इलेक्ट्रॉनिकी और सूचना प्रौद्योगिकी मंत्रालय ने कहा कि की वर्तमान दिशा निर्देशों के अनुसार पांच वर्ष से कम आयु के बच्चों के लिये उंगली की छाप और आईरिस स्कैन की आवश्यकता नहीं है। मंत्रालय ने कहा कि पांच वर्ष का होने पर इन बच्चों

की बायोमेट्रिक्स अद्यतन की जानी चाहिए। पांच से सात वर्ष की आयु के बीच बायोमेट्रिक्स अद्यतन कि प्रक्रिया निशुल्क होगी।

## मौसम

प्रदेश के आधे से अधिक जिलों में आज गरज-चमक के साथ बौछारें पड़ने का अनुमान है। अनूपपुर, दमोह, डिंडोरी, कटनी, मंडला, सागर, सिवनी, शहडोल और उमरिया जिलों में भारी बारिश के कारण अचानक बाढ़ का खतरा हो सकता है। कल दिन भर के दौरान ग्वालियर में 57 मिली मीटर पानी बरस गया। वहीं, भोपाल में 2, दतिया में पांच, खरगोन में 35, रायसेन में आठ, सीधी में 26, उमरिया में 14 और बालाघाट में 6 मिली मीटर बारिश हुई। उधर, छतरपुर जिले के खजुराहो में अधिकतम तापमान 36 डिग्री सेल्सियस पहुंच गया।

## फुटबाल- अंडर 20 महिला

भारत की अंडर-20 महिला फुटबाल टीम आज उज्बेकिस्तान के साथ दूसरा और अंतिम मैच खेलेगी। यह मैच ताशकंद के डोस्टलिक स्टेडियम में भारतीय समयानुसार रात साढ़े आठ बजे शुरू होगा। बता दें कि सोमवार को पहला मैच 1-1 की बराबरी पर समाप्त हुआ था। हाफ टाइम तक उज्बेकिस्तान की 1-0 की बढ़त के बाद सुलंजना राउल ने 79वें मिनट में गोल करके मैच को बराबरी पर ला दिया। दोनों टीमों अगले महीने एएफसी अंडर-20 महिला एशियन कप क्वालिफायर की तैयारी में लगी हैं। क्वालिफायर में भारत का सामना इंडोनेशिया, तुर्कमेनिस्तान और म्यांमा से होगा। जबकि उज्बेकिस्तान का मुकाबला बहरीन, उत्तरी मरियाना द्वीप और जॉर्डन से होगा। प्रत्येक ग्रुप की विजेता टीमों और दूसरे स्थान की शीर्ष तीन टीमों अगले वर्ष थाइलैंड में फाइनल प्रतियोगिता के लिये क्वालिफाई करेंगी।

## कुछ समाचार संक्षेप में

- जबलपुर में लोकायुक्त पुलिस ने जिला कोर्ट में पदस्थ अतिरिक्त लोक अभियोजक (सरकारी वकील) को 15 हजार रुपए की रिश्वत लेते गिरफ्तार कर लिया। आरोपी ने शिकायतकर्ता से पुनः अपील दायर करवाने के लिए हस्ताक्षर करने के एवज में रिश्वत मांगी थी।
- डेंगू, चिकनगुनिया, मलेरिया व अन्य वाहक जनित बीमारियों के रोकथाम व बचाव के संबंध में कल खंडवा में गर्ल्स डिग्री कॉलेज में स्वच्छता आधारित जागरूकता कार्यक्रम आयोजित किया गया।
- प्रधानमंत्री फसल बीमा योजनांतर्गत खरीफ फसल 2025 के बीमा के लिये अंतिम तारीख 31 जुलाई निर्धारित की गई है। अशोकनगर में जिला प्रशासन ने किसानों से अपील किया है कि अपने नजदीकी बैंक शाखा एवं कॉमन सर्विस के माध्यम से बीमा करवा सकते हैं।
- इंदौर क्षेत्रीय परिवहन कार्यालय-आरटीओ द्वारा बकाया मोटरयान कर एवं पेनल्टी की वसूली के लिए व्यापक और सघन अभियान चलाया गया है। विगत 7 दिनों में 50 लाख 73 हजार 152 रुपये का बकाया मोटरयान कर एवं 3 लाख 60 हजार रुपये की पेनल्टी वसूली की गई।
- मध्यप्रदेश राज्य विधिक सेवा प्राधिकरण जबलपुर के निर्देशानुसार आगरमालवा जिले में कल प्रधान जिला न्यायाधीश रवीन्द्रसिंह कुशवाह ने जिला न्यायालय परिसर में पौधारोपण करके प्रकृति संरक्षण का संदेश दिया।
- भारत सरकार के संचार मंत्रालय के अंतर्गत भारतीय डाक विभाग में सम्पूर्ण इंदौर जिले में कार्य करने हेतु डायरेक्ट एजेंटों की भर्ती की जायेगी।

- प्रदेश के पंचायत एवं ग्रामीण विकास विभाग एवं श्रम विभाग के मंत्री प्रहलाद सिंह पटेल ने कल बड़वानी के सेंधवा में गोई नदी के उद्गम स्थल ग्राम धावड़ा में पूजन व दर्शन कर पौधारोपण किया।
- डिंडौरी जिले में झमाझम बारिश का दौर जारी है। कल तक जिले में औसतन रूप से 531 मिलीमीटर बारिश हुई है।
- ग्वालियर जिले के सबसे प्रमुख पर्यटन स्थल एवं शहर की पेयजल आपूर्ति के सबसे बड़े स्रोत तिघरा जलाशय के गेट कल फिर से खोले गए।
- शिवपुरी जिले में कुछ दिनों से हो रही लगातार और अधिक वर्षा के कारण कई मार्गों, पुलों एवं पुलियों को क्षति पहुँची है। जिससे कई ग्रामों का संपर्क मार्ग अवरुद्ध हो गया है। कलेक्टर रवीन्द्र कुमार चौधरी ने कार्यपालन यंत्री, लोक निर्माण विभाग को निर्देशित किया है कि सभी प्रभावित क्षेत्रों का तत्काल सर्वेक्षण किया जाए।

-----